



ഇടയലേഖനം - 91

കുടുംബസംഗമവും ഫാമിലി ട്രിയും



ബിഷപ്പ് ജോസഫ്

കല്ലറങ്ങാട്ട്

**രൂപതയിലെ വൈദികർക്കും സന്യാസിനീസന്യാസി
കൾക്കും വിശ്വാസികൾ ഏവർക്കും എഴുതുന്നത്:
നമ്മുടെ കർത്താവിശ്വാമിശിഹായിൽനിന്നു കൃപയും
സമാധാനവും നിങ്ങൾക്കുണ്ടായിരിക്കട്ടെ.**

മിശിഹായിൽ സ്നേഹം നിറഞ്ഞവരേ,

കുടുംബങ്ങളുടെ ഉത്ഭവം ദൈവത്തിൽനിന്നാണ്. രക്ഷാ
ചരിത്രത്തിൽ ഉടനീളം നാം കണ്ടുമുട്ടുന്നത് കുടുംബങ്ങളുടെ
ചരിത്രവും സംഭവങ്ങളുമാണ്. സൃഷ്ടികൾക്കെല്ലാം മകുടമായി
തന്റെ ഛായയിലും സാദൃശ്യത്തിലും മനുഷ്യനെ സ്ത്രീയും
പുരുഷനുമായി സൃഷ്ടിച്ചതും (ഉത്പ. 1:27, 2:7), അവനെ പിതാ
വും മാതാവുമായി നിയോഗിച്ച് അനുഗ്രഹിച്ച് ആദ്യകുടുംബം
സ്ഥാപിച്ചതും ദൈവംതന്നെയാണ്. ആദാം, കായേൻ, ആബേൽ,
സേത്ത്, നോഹ തുടങ്ങി അബ്രാഹം വരെയുള്ളവരുടെ കുടും
ബങ്ങൾ ചരിത്രാതീതകാലം മുതൽ കുടുംബങ്ങളുടെ പ്രാധാ
ന്യം വർദ്ധിക്കുന്നവയാണ്. അബ്രാഹംമുതലുള്ള പൂർവപിതാ
ക്കന്മാരുടെ കുടുംബങ്ങൾ ഉത്തമരായ പിതാക്കന്മാരുടെയും
മാതാക്കളുടെയും സവിശേഷതകൾ എടുത്തുകാട്ടുന്നു. പുതി
യനിയമത്തിൽ മാതൃകകളായി സഖറിയായുടെ കുടുംബവും,
തിരുക്കുടുംബവും നിലകൊള്ളുന്നു. സുവിശേഷങ്ങളിലെ
ഈശോയുടെ പ്രബോധനങ്ങളും നടപടിപ്പുസ്തകവും, പ്രത്യേ
കിച്ച് പത്രോസ്- പൗലോസ് ശ്ലീഹന്മാരുടെ ലേഖനങ്ങളും



കുടുംബങ്ങൾ എപ്രകാരമായിരിക്കണമെന്നു വ്യാഖ്യാനിച്ചു തരുന്നുണ്ട് (എഫെ 5, 1, പത്രോ. 3, 1-12). ദൈവപുത്രനായ ഈശോമിശിഹാ ഒരു കുടുംബത്തിൽ ജനിച്ചതും മാതാപിതാക്കൾക്കു വിധേയനായി വളർന്നതും ദൈവം കുടുംബത്തെ സ്നേഹിക്കുന്നു എന്നതിനും കുടുംബം എത്രമാത്രം വിലപ്പെട്ടതാണ് എന്നതിനും ഉത്തമദൃഷ്ടാന്തമാണ്.

സാങ്കേതികവിദ്യയുടെ അത്യാധുനികമുഖമായ AI അഥവാ കൃത്രിമബുദ്ധിയെക്കുറിച്ച് പരി. പിതാവ് ലെയോ പാപ്പാ നൽകിയ ‘മാഗ്നിഫിക്ക ഹ്യൂമാനിത്താസ്’ എന്ന ചാക്രികലേഖനത്തിൽ ഇപ്രകാരം പറയുന്നു: ‘കുടുംബം അത്യുത്കൃഷ്ടമായ ഒരു സാമൂഹികനന്മയും എല്ലാ സാമൂഹികസംഘടനകളുടെയും അടിസ്ഥാനപരവും മാറ്റാനാകാത്തതുമായ കോശവുമാണ്’ (മാഗ്നിഫിക്ക ഹ്യൂമാനിത്താസ് 165). ഡിജിറ്റൽ ഫോർമുലാകൾ രൂപകല്പന ചെയ്തുകൊണ്ടിരിക്കുന്ന ഈ യുഗത്തിൽ വ്യക്തിയുടെ മഹത്വം, ജോലിയുടെ അന്തസ്സ്, പൊതുനന്മ, പൊതു അഭിവൃദ്ധി, അസമത്വങ്ങൾ കുറയ്ക്കൽ, പരിസ്ഥിതിസംരക്ഷണം എന്നിവയ്ക്ക് പരിശുദ്ധപിതാവ് കൂടുതൽ ഊന്നൽ നൽകുന്നു. അധികാരകേന്ദ്രീകരണത്തിനും ജനങ്ങളെ പാർശ്വവൽക്കരിക്കുന്നതിനുമുള്ള ആയുധമായി സാങ്കേതികവിദ്യ മാറുത്. ഭൂമിയിൽ ദൈവമില്ലാത്ത അഹങ്കാരത്തിന്റെ പുതിയൊരു ബാബേൽഗോപുരം പണിയരുതെന്നും സ്നേഹസംസ്കാരം വളർത്തിയെടുക്കണമെന്നും പാപ്പാ പഠിപ്പിക്കുന്നു. AI (കൃത്രിമബുദ്ധി) സംവിധാനത്തിന് മാർപാപ്പാ എതിരല്ല; പ്രത്യുത, അതിനുള്ളിലെ വിഷാംശം (Poison) എടുത്തുമാറ്റണമെന്നാണ് പഠിപ്പിക്കുന്നത്. ‘മാഗ്നിഫിക്ക ഹ്യൂമാനിത്താസ്’ എന്ന ഈ വലിയ സാമൂഹികപ്രബോധനം സഭയുടെ മനഃസാക്ഷിപരിശോധനയ്ക്കുള്ള മാർഗമായാണ് പരിശുദ്ധപിതാവ് ഉദ്ദേശിക്കുന്നത്. എത്ര വളർന്നാലും ദൈവത്തെ മറക്കരുതെന്ന തത്വം ഇതിൽ ഉടനീളമുണ്ട്. കൃത്രിമബുദ്ധിക്കു മനുഷ്യഹൃദയത്തിന്റെ ആത്മീയതയും നീതിബോധവും മനസ്സിലാകില്ല. സാങ്കേതികവിദ്യ മനുഷ്യനെ സേവിക്കാൻ ഉള്ളതാണ്. മനുഷ്യൻ



സാങ്കേതികസംവിധാനങ്ങളുടെ അടിമയാകരുത്. ഈ ആധുനിക യുഗത്തിൽ മാതാപിതാക്കളുടെ മേൽനോട്ടത്തിലല്ലാതെ കുട്ടികൾ മൊബൈൽ ഫോൺ ഉപയോഗിക്കുന്നതിൽ ഉണ്ടാകാവുന്ന അപകടങ്ങളെക്കുറിച്ചു ജാഗ്രത വേണമെന്നും മാർപാപ്പാ നമ്മെ ഓർമ്മിപ്പിക്കുന്നു.

പിതാവ് കുടുംബനാഥനും മാതാവ് കുടുംബനാഥയുമായ ഈ സംവിധാനത്തിൽ അവരുടെ സ്നേഹത്തിന്റെ ഫലമായി മക്കൾ ജനിക്കുകയും ദൈവസ്നേഹത്തിലൂടെയും വിശ്വസ്തതയിലൂടെയും കുടുംബബന്ധങ്ങൾ സുസ്ഥിരമാകുകയും ചെയ്യുന്നു. തങ്ങളുടെ സ്നേഹത്തിൽ ജനിക്കുന്ന കുട്ടികളെ സംരക്ഷിക്കുക, അവർക്കു നല്ല വിദ്യാഭ്യാസവും പ്രായോഗികജ്ഞാനവും നൽകുക, സത്യത്തിന്റെ മാർഗത്തിലൂടെ അവരെ കൈപിടിച്ചു നടത്തുക, സത്യവിശ്വാസത്തിൽ ദൃഢതയുള്ളവരാക്കുക എന്നിവ മാതാപിതാക്കന്മാരുടെ കടമയാണ്. ഈശോമിശിഹാ നാമനായി വാഴുന്ന യഥാർത്ഥക്രിസ്തീയ കുടുംബത്തിൽ പരസ്പരം സ്നേഹിച്ചും സംരക്ഷിച്ചും സഹകരിച്ചും കുടുംബാംഗങ്ങൾ ഒത്തൊരുമയോടെ ജീവിക്കുന്നു. കുടുംബത്തിന്റെ ആനന്ദവും സഭയുടെ ആനന്ദവും അതിന്റെ പൂർണ്ണതയിൽ എത്തിച്ചേരണമെന്നാണ് ദൈവം ആഗ്രഹിക്കുന്നതെന്ന് വിശുദ്ധ ചാവറയച്ചൻ 150 വർഷങ്ങൾക്കു മുമ്പ് പറഞ്ഞു. നല്ല ക്രിസ്തീയകുടുംബം ഭൂമിയിൽ ആകാശമോക്ഷത്തിനു സദൃശമാണ്. ജീവിതത്തിൽ എന്തുതന്നെ നേടാൻ കഴിഞ്ഞാലും സ്വന്തം കുടുംബത്തോടൊപ്പം ആഹ്ലാദം പങ്കുവയ്ക്കാൻ കഴിയുന്നില്ലെങ്കിൽ ആ വിജയങ്ങളുടെയും നേട്ടങ്ങളുടെയും തിളക്കം കുറയുകതന്നെ ചെയ്യും.

ഈ തിളക്കത്തെ കുറച്ചുകളയുന്ന ധാരാളം പ്രവണതകൾ നമ്മുടെ കുടുംബങ്ങളിലേക്കു കടന്നുകൂടുന്നുണ്ട്. കുടുംബങ്ങൾ വേണ്ട എന്ന ചിന്ത, മക്കൾ ഇല്ലാതെയും ജീവിക്കാം എന്ന ദമ്പതികളുടെ തീരുമാനം, വ്യക്തിഗതവാദങ്ങളുടെ അമിതസ്വാധീനം, മാതാപിതാക്കളും മക്കളും തമ്മിലുള്ള ബന്ധങ്ങളിലെ അകൽച്ച, സ്വാർത്ഥപരമായ സ്നേഹം, ഡിജി



റ്റൽലോകത്തിന്റെ അമിതപ്രാധാന്യം, ധാർമ്മികത മറന്നുകൊണ്ടുള്ള ലൈംഗികവൈകൃതങ്ങൾ, ലഹരിയിലേക്കുള്ള യുവതലമുറയുടെ ആകർഷണം എന്നിവയെല്ലാം കുടുംബങ്ങളുടെ അന്തർചരിത്രത്തിനു കാരണമാകുന്നു. ഈ യാഥാർത്ഥ്യങ്ങൾ കണ്ടില്ലെന്നു നടിക്കാൻ നമുക്കാവില്ല. കുടുംബാംഗങ്ങളുടെ വിശ്വാസപരിശീലനവും സ്വഭാവരൂപീകരണവും സുരക്ഷയും നേരായവിധത്തിൽ നടത്തുന്നതിൽ മാതാപിതാക്കന്മാരുടെ പങ്ക് ഗൗരവമേറിയതാണ്. വിവാഹവുമായി ബന്ധപ്പെട്ട ആലോചന തുടങ്ങുന്നതു മുതൽ ദാമ്പത്യജീവിതത്തിലേക്കു പ്രവേശിക്കുന്ന സമയം ഉൾപ്പെടെ നിരവധി ആശയക്കുഴപ്പങ്ങളിലൂടെയും മാനസികസമ്മർദ്ദങ്ങളിലൂടെയും നമ്മുടെ മക്കൾ കടന്നുപോകുന്നുണ്ട്. അതുകൊണ്ട് അവരെ നന്നായി ഒരുക്കി വിവാഹാവസ്ഥയിലേക്കു പ്രവേശിപ്പിക്കേണ്ടത് കുടുംബാംഗങ്ങളുടെ കടമയാണ്. അതിന് നമ്മുടെ മക്കളെ സഹായിക്കുന്ന ഏറ്റവും പ്രധാനപ്പെട്ട ഒരു ഘടകം വിവാഹ ഒരുക്ക ധ്യാനമാണ്. കൂദാശകൾ, കുടുംബജീവിതം, മാനസികാരോഗ്യം, ലൈംഗികത, സാമ്പത്തിക വിനിയോഗം എന്നിവയെക്കുറിച്ചുള്ള യഥാർത്ഥ അറിവുകൾ നൽകുന്നതാണ് മൂന്നുദിവസത്തെ വിവാഹ ഒരുക്കധ്യാനം. വിവാഹത്തിനുമുമ്പ് മക്കൾ അതിൽ പങ്കെടുക്കുന്നുണ്ടെന്ന് മാതാപിതാക്കന്മാർ ഉറപ്പുവരുത്തേണ്ടതാണ്. വിവാഹവുമായി ബന്ധപ്പെട്ട മറ്റു തയ്യാറെടുപ്പുകൾ നടത്തുമ്പോൾ ഇതിന്റെ പ്രാധാന്യം മനസ്സിലാക്കി മുൻകൂട്ടി ക്രമീകരണങ്ങൾ ചെയ്യണമെന്ന കാര്യം നിങ്ങളെ ഓർമ്മിപ്പിക്കുന്നു.

ഈ അവസരത്തിൽ മറ്റൊരു പ്രധാനപ്പെട്ട കാര്യംകൂടി നിങ്ങളുടെ ശ്രദ്ധയിലേക്കു കൊണ്ടുവരാൻ ഉദ്ദേശിക്കുകയാണ്. 72000 ഓളം കുടുംബങ്ങൾ ഒന്നുചേരുന്നതാണ് പാലാ രൂപതയാകുന്ന വലിയ കുടുംബം. പാലായെ പാലാ ആക്കുന്നത് ഇവിടെയുള്ള കുടുംബങ്ങളാണ്. മധ്യതിരുവിതാംകൂറിലെ മീനച്ചിൽ താലൂക്കിന്റെ ചരിത്രരേഖകളിൽ കുറവിലങ്ങാട്, ചേർപ്പങ്കൽ, അരുവിത്തുറ മുതലായ പുരാതനപള്ളികൾ ഉൾപ്പെടുന്ന പ്രദേശങ്ങളിൽ ജീവിച്ച് മൺമറഞ്ഞവർ 2000



വർഷങ്ങളിലൂടെ നയിച്ച ത്യാഗസുരഭിലവും വിശ്വാസദീപ്തവുമായ കുടുംബജീവിതങ്ങളുടെ ഏടുകളുണ്ട്. തെക്ക് കന്യാകുമാരിയിലേക്കും കിഴക്ക് ഹൈന്ദവിലേക്കും വടക്ക് മലബാറിലേക്കും കുടിയേറ്റങ്ങൾ നടത്തി പ്രവാസജീവിതം നയിച്ച നമ്മുടെ പുരാതനകുടുംബങ്ങൾ പഴയനിയമ യഹൂദ കുടുംബങ്ങളോടു സാമ്യമുള്ളതാണ്. ജോലിക്കും സ്ഥിര താമസത്തിനുമായി ഇന്ത്യയുടെ മറ്റു പ്രദേശങ്ങളിലേക്കും വിദേശരാജ്യങ്ങളിലേക്കും നമ്മുടെ കുടുംബങ്ങൾ ഇന്നു ചേക്കേറുന്നു.

കുടുംബങ്ങളുടെ ഉത്ഭവം, പൂർവികരുടെ ജീവിതരേഖകൾ, തലമുറകൈമാറ്റങ്ങൾ, പ്രധാനസംഭവങ്ങൾ എന്നിവ ചേർത്ത് കുടുംബചരിത്രങ്ങൾ പല കുടുംബങ്ങളും പ്രസിദ്ധീകരിച്ചിട്ടുണ്ട്. ഇത്തരം രേഖകൾ കുടുംബാംഗങ്ങൾക്കിടയിൽ ഐക്യവും കുടുംബങ്ങളുടെ വേരുകളെക്കുറിച്ചുള്ള അറിവും നിലനിറുത്തുവാൻ സഹായിക്കുന്നു. എന്നാൽ, ഈ കുടുംബങ്ങളെയെല്ലാം കോർത്തിണക്കി വിപുലമായ ഒരു ഫാമിലി ട്രീ, രൂപതാടിസ്ഥാനത്തിൽ ക്രമീകരിക്കുന്നതും നല്ലതായിരിക്കും. സമുദായശക്തികരണം ആചരിക്കുന്ന ഈ വർഷം നമ്മുടെ രൂപതയിലുള്ള കുടുംബങ്ങളുടെ വേരുകൾ കണ്ടെത്തുവാനും അതുവഴി ബന്ധങ്ങളിൽ കൂടുതൽ ഊഷ്മളത ഉണ്ടാക്കുവാനും നമുക്കു സാധ്യമാകട്ടെ. ഇതിന്റെ ആദ്യഘട്ടം എന്ന നിലയിൽ ഫാമിലി അപ്പോസ്തലേറ്റ് വഴി കുടുംബചരിത്രം എഴുതിയവരുടെ ഒരു കൂട്ടായ്മ, ചരിത്രപുസ്തകങ്ങളുടെ ശേഖരണം, എപ്പാർക്കിയൽ ലൈബ്രറിയിൽ പൊതു ഉപയോഗത്തിനായി ചരിത്രപുസ്തകം തയ്യാറാക്കൽ എന്നിവ നടത്തുവാൻ ഉദ്ദേശിക്കുകയാണ്. ആവശ്യമായ വിലയിരുത്തലിനും പഠനത്തിനും ശേഷം പൊതു ക്രോഡീകരണം നടത്തി രൂപതാ ഫാമിലി ട്രീ (പാലാ രൂപതയിലെ കുടുംബങ്ങളുടെ ചരിത്രം) തയ്യാറാക്കാനാണ് ഉദ്ദേശിക്കുന്നത്. ഫാമിലി ട്രീയുമായി ബന്ധപ്പെട്ട മറ്റു നിർദ്ദേശങ്ങൾ ഫാമിലി അപ്പോസ്തലേറ്റ് വഴി ഇടവകപ്പള്ളികളിൽ



അറിയിക്കുമ്പോൾ നിങ്ങളുടെ വിലയേറിയ സഹകരണം ഉണ്ടാകുമെന്നു പ്രതീക്ഷിക്കുന്നു.

ലോകചരിത്രത്തെ ഇന്നോളം താങ്ങിനിർത്തിയ, താങ്ങിനിറുത്തുന്ന നട്ടെല്ലാണ് കുടുംബം. നട്ടെല്ലു തളർന്നാൽ മനുഷ്യൻ തളർന്നുപോകും. മനുഷ്യന്റെ നിലനില്പുതന്നെ പ്രശ്നത്തിലാകും. നമ്മുടെ രൂപതയിലെ കുടുംബങ്ങളുടെ ശക്തീകരണത്തിനു സഹായകമാവുന്ന അജപാലനപ്രവർത്തനങ്ങൾക്ക് ഏകീകരണവും പ്രോത്സാഹനവും നൽകുന്ന ഫാമിലി അപ്പോസ്തലേറ്റിന്റെ പ്രവർത്തനങ്ങളിൽ എല്ലാവരും ആത്മാർത്ഥമായി സഹകരിക്കണമെന്ന് സ്നേഹപൂർവ്വം ഓർമ്മിപ്പിക്കുന്നു. ജൂലൈമാസം 19-ാം തീയതി ഞായറാഴ്ച ഉച്ചകഴിഞ്ഞ് ഫാമിലി അപ്പോസ്തലേറ്റിന്റെ ശുശ്രൂഷാമേഖലകളായ മാതൃവേദി, പിതൃവേദി, പ്രൊലൈഫ് എന്നിവയുടെ ആഭിമുഖ്യത്തിൽ ഒരു മഹാകുടുംബസമ്മേളനം കുറവിലങ്ങാട് മേജർ ആർക്കി എപ്പിസ്കോപ്പൽ മർത്ത്മറിയം ആർച്ചുഡീക്കൻ തീർത്ഥാടനദൈവാലയത്തിന്റെ പാരിഷ് ഹാളിൽവെച്ച് നടത്തപ്പെടുകയാണ്. സാധിക്കുന്നിടത്തോളം മാതാപിതാക്കന്മാരെ പറഞ്ഞയയ്ക്കാൻ ബഹുമാനപ്പെട്ട വികാരിയച്ചന്മാരും സംഘടനാപ്രവർത്തകരും ശ്രദ്ധിക്കുമല്ലോ.

നമ്മുടെ പിതാവായ മാർ തോമാശ്ലീഹായുടെ ദുക്രാനത്തിരുനാളിന്റെയും വി. അൽഫോൻസാമ്മയുടെ തിരുനാളിന്റെയും പ്രാർത്ഥനകളും മംഗളങ്ങളും നിങ്ങൾക്കു ഞാൻ ആശംസിക്കുന്നു.

മിശിഹായിൽ സ്നേഹപൂർവ്വം

+ Jos Zullana

മെത്രാസനമന്ദിരം

ബിഷപ്പ് ജോസഫ് കല്ലറങ്ങാട്ട്

പാലാ, 03.07.2026

പാലാ രൂപതാമെത്രാൻ

NB: ഈ ഇടയലേഖനം 2026 ജൂലൈ 5-ാം തീയതി ഞായറാഴ്ച എല്ലാ പള്ളികളിലും വിശുദ്ധ കുർബാനയർപ്പണമുള്ള കുരിശുപള്ളികളിലും സന്യാസഭവനങ്ങളിലും സ്ഥാപനങ്ങളിലും വായിക്കാൻ നൽകപ്പെട്ടത്.